

[3rd April 1965]

**திரு. இரா. நெடுஞ்செழியன் :** மருத்துவக் கல்லூரிக்காக ஒரு கனம் இயக்குனரைக் கொண்டுவர முயற்சி இருப்பதாகத் தெரிகிறது. இந்த இயக்குனர் மருத்துவத் துறை இயக்குனரின் மேற்பார்வையில் இருப்பாரா? பல்கலைக் கழகத்தின் மேற்பார்வையில் இருப்பாரா? அல்லது அரசாங்கத்தின் மேற்பார்வையின் கீழ் வருவார்களா?

**கனம் திருமதி ஜோதி வெங்கடாசலம் :** அதைப்பற்றி இன்னும் ஒரு முடிவு எடுக்கவில்லை. பின்னால் முடிவு எடுத்த பிறகு எதிர்க்கட்சித் தலைவருக்குச் சொல்ல முடியும்.

**திரு. எம். எஸ். செல்வராஜன் :** மருத்துவ சுகாதார இணைப்பை ஒத்துக் கொண்டு புதிதாக ஆட்கள் சேர்ப்பதற்கு, 'ரெக்ரூட் மென்ட்' ஒரே துறையின் கீழ் எடுக்கிறது என்று அரசாங்கம் உத்தேசித்துக் கொண்டு வருகிறதா? அப்படி என்றால் ஆரம்பத்தில் எடுத்துக் கொண்ட கொள்கையிலிருந்து வேறுபட்ட கருத்து இருக்கிறதா என்று அறிய விரும்புகிறேன்.

**கனம் திருமதி ஜோதி வெங்கடாசலம் :** குறிப்பாக இந்த இரண்டு துறைகளையும் இணைப்பதற்கு யோசனை ஏற்பட்ட காரணம், இந்த ப்ரைமரி ஹெல்த் சென்டர்கள் இருக்கின்றனவே, அதற்கு மருத்துவத் துறையில் உள்ளவர்களைப் போடவேண்டி இருக்கிறது. 'ப்ரிவென்டிவ் சைடிஸ்' 'ஹெல்த் ஆபிசர்' போடுவதற்கு, பொது நல சுகாதார இலாகா அதிகாரிக்குப் பொறுப்பு உண்டு. ப்ரைமரி ஹெல்த் சென்டர்களில் டாக்டர் போடக்கூடிய பொறுப்பு பொது நல சுகாதார இலாகா டைரக்டருக்கு இல்லாத காரணத்தால், இவை இரண்டையும் ஒன்றொன்று சேர்த்தால், ஒன்றுபட்டு செயலாற்றக்கூடிய நிலையிலே காரியங்களைச் செய்யலாம் என்று அரசாங்கம் கொள்கை அளவிலே நினைத்துக் கொண்டு இருக்கிறார்கள். ஆனால் முடிவு இன்னும் எடுக்கவில்லை.

**திரு. எஸ். ஜே. ராமசாமி :** தலைவர் அவர்களே, இப்போது இந்த மத்திய குழு பரிசீலனை செய்து கொண்டிருக்கிறது என்று கனம் அமைச்சர் சொன்னார்கள். ஆனால் அரசாங்கத்தின் கொள்கை என்ன, அரசாங்கத்தின் எண்ணம் என்ன என்று அறிய விரும்புகிறேன்.

**கனம் திருமதி ஜோதி வெங்கடாசலம் :** எது பொது மக்களுக்கு நன்மையோ அதைத் தான் அரசாங்கம் செய்யும்.

**இராமநாதபுரத்தில் கலைக் கல்லூரி**

\* 417 கேள்வி.—**திரு. கரு. சீமைச்சாமி :** கனம் முதல் அமைச்சர் தயவு செய்து கீழ்க்கண்ட கேள்விக்குப் பதிலளிப்பாரா—

இராமநாதபுரத்தில் கலைக் கல்லூரி ஒன்றை ஆரம்பிக்கத் தமிழக அரசாங்கத்திற்கு உத்தேசமுண்டா?

**THE HON. SRI M. BHAKTAVATSALAM :** Yes.

3rd April 1965]

திரு. கரு. சீமைச்சாமி : சர்க்கார் புதிதாக ஆரம்பிக்கப் போகும் கல்லூரிகளுக்கு பொதுமக்கள் கட்டாயமாக நிதி கொடுக்க வேண்டுமென்று நியதி இருக்கிறதா?

கனம் திரு. எம். பக்தவத்சலம் : அப்படி இல்லை. பொது மக்கள் நிதி கொடுத்தால் சர்க்கார் ஆரம்பிக்கலாம் என்பது தான் கொள்கை.

திரு. எம். எஸ். செல்வராஜன் : அடுத்த ஆண்டு ஆரம்பிக்கக் கூடிய கல்லூரிகள் வேறு எந்தெந்த இடங்களில் ஆரம்பிக்கப்படும் என்ற விவரத்தை அரசாங்கம் கொடுக்க முடியுமா?

கனம் திரு. எம். பக்தவத்சலம் : பொதுமக்கள் நிதி கொடுக்கும் அடிப்படையில் சர்க்கார் முன்பே தெரிவித்தபடி, நான் முன்பு பட்ஜெட்டில் தெரிவித்தபடி ராமகைபுரம், மதுரை, திருச்சி, அரியலூர், தர்மபுரி, வேலூர், பொன்னேரி ஆகிய இடங்களில் ஆரம்பிக்க இருக்கிறது. மற்றபடி தனிப்பட்டவர்களும் கல்லூரிகள் ஆரம்பிப்பதாகத் தெரிவித்திருக்கிறார்கள். அவர்கள் அதற்கு பல்கலைக் கழகத்தை அங்கீகாரம் கேட்டிருக்கிறார்கள்.

திரு. கோ. சி. மணி : அந்தச் செலவுத் தொகையில் எத்தனை சதவிகிதம் பொது மக்கள் தந்தால், அரசாங்கம் கல்லூரியை ஆரம்பிக்க முன்வரும்?

கனம் திரு. எம். பக்தவத்சலம் : ஒரு கல்லூரி ஆரம்பிப்பதற்கு ரூ. 5 லட்சம் கொடுக்க வேண்டும். ஒரே தடவையாக அந்தத் தொகையைக் கொடுக்க வேண்டுமென்பது இல்லை. 2, 3 ஆண்டுத் தவணைகளில் கொடுக்கலாம். அப்படியானால் சர்க்கார் கல்லூரி எங்கு வேண்டுமென்று நினைக்கிறதோ அங்கு ஆரம்பிப்பதற்கு ஏற்பாடு செய்யலாம்.

திரு. இரா. நெடுஞ்செழியன் : தஞ்சை மாவட்டத்தைப் பொறுத்த வரையில், 5, 6 கல்லூரிகள் இருந்தும் அங்கே எம்.ஏ.; எம்.எஸ்கி. மேல் படிப்புக்கு வசதி இல்லை என்ற குறை கூறப்படுகிறது. ஆகவே, அம்மாதிரி மேல் படிப்புக்கு ஏதேனும் ஒரு கல்லூரியில் வசதி ஏற்படுத்தித் தருவதற்கு அரசாங்கம் முன் வருமா?

கனம் திரு. எம். பக்தவத்சலம் : ஒன்றிரண்டு கல்லூரிகளில் மேல்படிப்புக்கு ஏற்பாடு செய்யலாம். கும்பகோணத்தில் ஒரு கல்லூரி இருக்கிறது. தஞ்சையிலுள்ள சரபோஜி கல்லூரியை இப்பொழுது அரசாங்கமே எடுத்துக் கொள்வதாக இருக்கிறது. ஏதாவது இந்த இரண்டு கல்லூரிகளில் ஒன்றில் இந்த மேல் படிப்புத் துவக்குவதற்கு ஏற்பாடு செய்யலாம்.

திரு. எம். எஸ். செல்வராஜன் : திருச்செந்தூர் தேவஸ்தானத்தின் உதவியைப் பெற்றுக்கொண்டு, சர்க்கார் தரப்பில் ஒரு கல்லூரி ஆரம்பிக்க வேண்டும் என்று எப்பொழுதாவது ஒரு கோரிக்கை அரசாங்கத்திற்கு வந்ததா? அதைப்பற்றி பரிசீலனை செய்யப்பட்டதா? பரிசீலனை செய்யப்பட்டு என்ன முடிவு எடுக்கப்பட்டது?

கனம் திரு. எம். பக்தவத்சலம் : இப்பொழுது என்னிடம் அது பற்றித் தகவல் இல்லை. தனிக் கேள்வி வேண்டும்.